

skont l-artikolu 1555 u tas-subartikolu 1555A(3) tal-Kodiċi Ċivili, l-allegazzjoni tal-appellanta ta' nuqqas ta' użu għandha tiġi saħansitra kkonsiderata bħala użu ħażin tal-fond, li jagħti d-dritt lis-sid li jitlob li jinħall mill-kirja. Madankollu, ma jonqosx li allegazzjoni bħal din għandha titlob li l-Qorti tagħrbel sew il-provi miġjuba quddiemha, qabel ma tasal biex tiddeċiedi dwar il-penali estrema tal-iżgumbrament. Dan proprju għaliex il-prinċipju kif assodat fil-liġi tagħna mhux wieħed assolut u jista' jkun il-każ li tinstab raġuni valida, bħal mard serju, li waslet sabiex l-inkwilin ma jibqax jagħmel l-istess użu frekwenti u regolari mill-fond mikri lilu –kuntrarjament għal dak li ġie kostatat mill-Bord il-provi kollha juru li lanqas użu sporadiku ma jirriżulta, tant hu hekk li għal snin twal l-ebda attività kummerċjali ma kienet qiegħda tiġi eżegwita mill-fond



MALTA

QORTI TAL-APPELL
(Kompetenza Inferjuri)

ONOR. IMĦALLEF
LAWRENCE MINTOFF

Seduta tas-7 ta' Lulju, 2021

Appell Inferjuri Numru 3/2011/1 LM

Dottor Michelle Tabone (K.I. nru 138371M) fil-kwalità tagħha ta' Ekonomu ta' Monsinjur Arcisqof Amministratur tal-Beni Ekkleżjastiċi Djoċesani kollha f'Malta għan-nom u fl-interess tal-Monasteru ta' Sant'Ursola
(l-appellanta')

vs.

H & G Tonna (P 180)
(l-appellata')

Il-Qorti,

Preliminari

1. Dan huwa appell magħmul mir-rikorrenti **Dottor Michelle Tabone (K.I. nru 138371(M) fil-kwalità tagħha ta' Ekonomu ta' Monsinjur Arcisqof**

Amministratur tal-Beni Ekkleżjastiċi Djoċesani kollha f'Malta għan-nom u fl-interess tal-Monasteru ta' Sant'Ursola [minn issa 'l quddiem 'l-appellanta'], mis-sentenza mogħtija fid-9 ta' Ġunju, 2020, [minn issa 'l quddiem 'is-sentenza appellata'] mill-Bord li Jirregola l-Kera [minn issa 'l quddiem 'il-Bord'] fl-ismijiet fuq premessi billi ċaħad it-talba tagħha fil-konfront tal-intimata **H & G Tonna (P 180)** [minn issa 'l quddiem 'is-soċjetà appellata'], bl-ispejjeż kontriha.

Fatti

2. Il-fatti tal-każ odjern jirrigwardaw il-kirja tal-fond bin-numru 36 f'Triq il-Lvant, il-Belt Valletta, [minn issa 'l quddiem 'il-fond'] versu l-kera annwali ta' €55.90 jew Lm24. Jidher li mhux kontestat il-fatt li dan il-fond kien ingħata b'kirja bosta snin ilu mill-appellanta lis-soċjetà appellata bl-iskop li jintuża bħala maħżen. Dak iż-żmien iż-żewġ soċji tas-soċjetà appellata, Henry Tonna u George Tonna, kienu għadhom ħajjin u n-negozju tagħhom kien dak ta' kuntratturi ta' xogħol ta' *plumbing*, fejn allura l-maħżen kien jintuża sabiex jinżammu dawk l-oġġetti konnessi ma' dan ix-xogħol. Henry Tonna miet madwar 25 sena ilu u l-ishma tiegħu ħadhom it-tifel tiegħu Peter Tonna, filwaqt li fil-mori tal-proċeduri odjerni, jirrizulta li saret talba minn ulied is-soċju l-ieħor George Tonna għall-interdizzjoni tiegħu.

Mertu

3. L-appellanta istitwiet proċeduri quddiem il-Bord permezz tal-preżentata ta' rikors fil-5 ta' Jannar, 2011, fejn talbet lill-Bord sabiex jawtorizzaha

tirriprendi l-pussess tal-fond u jordna l-iżgumbrament tas-soċjetà appellata hekk kif dan allegatament ma kienx qed jintuża, b'mod li kien hemm bidla fid-destinazzjoni tiegħu mingħajr il-kunsens tagħha.

4. Is-soċjetà appellata laqgħet għat-talba tagħha permezz tat-twegiba pprezentata fit-2 ta' Novembru, 2011, fejn eċċepiet li t-talba tal-appellanta kienet infondata fil-fatt u fid-dritt, u għalhekk kellha tiġi miċhuda bl-ispejjeż kontriha.

Is-Sentenza Appellata

5. Il-Bord wasal għas-sentenza appellata wara li għamel is-segventi konsiderazzjonijiet rilevanti għal dan l-appell:

“Konsiderazzjonijiet:

Illi l-kawżali li fuqha r-rikorrenti bbażaw it-talba tagħhom għar-ripreża tal-pussess tal-fond hija non uso u bdil ta' destinazzjoni tal-fond. Filfatt fir-rikors promotur tagħhom, huma ppremettew illi s-soċjetà intimata mhux tagħmel użu mill-fond li jammonta għal bdil ta' destinazzjoni tal-fond mingħajr il-kunsens tar-rikorrenti u għalhekk permezz tal-proċeduri odjerni, ir-rikorrenti qiegħdin jitolbu lill-Bord sabiex tawtorizzahom jirriprendu l-fond mertu ta' dan ir-rikors u jordna l-iżgumbrament.

*Illi jingħad illi li n-“non użu” u l-“użu divers” huma żewġ kunċetti kontradistinti minn xulxin, anke jekk jiġi konċess illi xi kultant intqal ukoll li dawn jikkavallaw waħda fuq l-oħra. Dan fis-sens illi “non-użu” ġie ekwiparat għall-“użu divers” (“**Rocco Caruana et -vs- Albert Cauchi**”, Appell, 6 ta' Dicembru 1968).*

*Fil-kaz tan-“non użu” għandek is-sitwazzjoni fejn il-fond mikri jinżamm, bla ebda ġustifikazzjoni, magħluq u inutilizzat għall-perijodu apprezzabbli ta' żmien (“**Elena Magri et -vs- Andrea Piscopo**”, Appell, 12 ta' Mejju 1950) jew, jekk isir xi użu minnu, dan isir sporadikament u għal perijodi qosra (“**Pullicino -vs- Briffa**”, Appell, 18 ta' Gunju 1983; “**Josephine Smeets -vs- Evelyn Spiteri**”, Appell, 30 ta' Ottubru 1997).*

*Fil-kaz ta' "użu divers" il-kerrej ikun znatura d-destinazzjoni li kien isir qabel mill-fond u b'hekk abbuza mill-godiment tiegħu. Ad exemplum, minn 'garage' għal karozza jagħmlu 'store' ("**Emanuel Mifsud -vs- Philip Cassar**", Appell, 31 ta' Mejju 1996) jew minn 'furnished flat' jagħmlu uffičċju ("**Gemma Saliba -vs- Mario Schembri**", Appell, 3 ta' Dicembru 1999).*

Il-Bord jibda biex jirrileva li r-rikorrenti fl-ebda ħin jew stadju tal-kawża ma ddikjaraw in-natura tal-fond tant li meta mistoqsi x'inhi r-raġuni tal-kirja, huwa spjega li "ngħid illi dan tkun tafu l-Kurja għaliex l-amministrazzjoni tgħaddi direttament f'idejn il-Kurja". Kien Peter Tonna, rappreżentant tas-socjetà H&G Tonna li ddikjara li l-fond kien gie mikri bħala maħžen.

Fil-kaz in eżami, r-rikorrenti jitolqu mill-assunt illi l-intimat mhux qiegħed jintuża tant li jallegaw li l-ħanut li hemm fi Triq Old Bakery, ma jbiegħx, ergo ma kien qed isir użu xejn mill-maħžen. Ir-rikorrenti anke ingaġġaw perit li prezenta rapport li fih huwa kkostata "ammont ta' ħmieġ u trab anke fuq il-pajpijiet u għalhekk jiena kont tal-opinjoni, kif fil-fatt ktibt, illi l-post kien ilu ma jintuża, fl-opinjoni tiegħi dawk il-pajpijiet illum ma jintużawx għax illum jintużaw pajpijiet tal-plastik".

B'referenza għal dak li kkonkluda l-Perit u ċioé li l-pajpijiet ma jistgħux jintużaw illum -il ġurnata, il-Bord jinnota li l-istess Perit xejjen din it-teżi in kontro-eżami.

In oltre, rikorrenti jistrieħu fuq dak li qalulhom il-ġirien li jgħidulhom li l-maħžen qatt ma jinfetaħ. Fl-ebda ħin tul il-kawża ma produċew lil dawn il-ġirien sabiex jixhdu u jikkonfermaw dan il-fatt huma stess. Il-Bord, jinnota wkoll li numru ta' fatti imsemmija fl-affidavit ta' Suor Agnes huma stanzi li saret taf bihom mingħand terzi kif ukoll dak li qal Rev. Patri George Aquilina u ċioé li "In-nies li joqgħodu fil-viċin ta' dan il-fond ilhom jgħidulna għal snin twal, fil-fatt ħadulna rasna, biex nikruluhom il-fond u jħallsuna flus tajba."

Għall-kuntrarju l-intimati jikkontendu illi l-fond baqa' jsir użu kostanti minnu bħala maħžen għall-magazzinagg fih ta' pajpijiet tal-ħadid.

*Fis-sens tad-definizzjoni tal-liġi "store" huwa wkoll ħanut kif hekk imfisser fl-artikolu 2 tal-Kap 69. Il-fond hu wieħed kummerċjali imħares mil-liġi (ara '**Formosa et vs Mifsud et**'. App. Mill-Bord, 9/7/99).*

Dan premess, ma jstax ikun qatt dubitat, in forza tal-prinċipju notorju, illi min jallega jrid jipprova. Dan jikkomprendi l-prova tal-allegat tibdil li jirriżulta minn non-użu. "Prova din li trid tkun mhux biss attendibbli iżda trid ukoll tkun tali li tikkonvinċi lil min irid jiġġudika illi manifestament hi waħda perswasiva u mingħajr ombra ta' dubju. Dan anke għaliex, kif drabi oħra ripetutament imtenni, f'każ ta' dubju fl-interpretazzjoni tal-fatti, dak id-dubju għandu jmur favur il-kerrej. Dan in bażi għall-

konsiderazzjoni wkoll illi l-iskop tal-ligi mhux dak li tivvantaġġja lis-sid b'mod li jkun jista' japprofitta ruħu minn kwalunkwe ċirkostanza biex jippriva lill-kerrej mit-tgawdija tal-ħaġa lilu mikrija (**Kollez. Vol. XXXI P I p 110; Vol. XXXVI P I p 168**). *Ara sentenza ta' din il-Qorti kif preseduta tal-11 ta' Frar 2004 fil-kawża fl-ismijiet "Salvina Falzon et -vs- Edward Agius et";*

Fis-sentenza fil-kawża fl-ismijiet "Lady Genoveffa Boffa -vs- John Borg", deciza mill-Qorti tal-Appell, 10 ta' Jannar 2000 jingħad li:

"Ma hemmx għalfejn jiġi wisq sottolinejat illi l-prova tal-bdil ta' destinazzjoni, allegatament magħmula mill-inkwilin (inkluż allura t-tibdil li jirrizulta minn *non uso*), trid issir mis-sidien għax kienu huma li kienu qegħdin jallegawha. Din il-prova neċessarjament timponi, (1) il-kostatazzjoni ċerta illi l-fond inkera għal ċerta determinata destinazzjoni (f'dan il-każ l-unika ċertezza kienet id-destinazzjoni kummerċjali tal-fond), (2) illi l-inkwilin, fil-kors tal-kirja, biddel dik id-destinazzjoni billi beda juża l-fond għal skop divers minn dak li għalih kien miftiehem li kellu jintuża, dana fil-parti prinċipali tiegħu u (3) li, jekk dan seħħ, dan ma kienx gara bl-akkwiexxenza u l-kunsens espress jew taċitu tas-sidien".

Għalhekk huwa s-sid li jrid jipprova l-bdil ta' destinazzjoni u l-provi ma jistgħux jiġu mitfugħa fuq il-kerrej ukoll meta jkun hemm xi kontradizzjoni fix-xhieda tan-naħa intimata.

Mix-xhieda prodotti mill-intimat jirrizulta li l-fond jintuża bħala maħzen u fih kien iżomm pajpijiet tal-ħadid. Fil-passat dawn il-pajpijiet tal-ħadid kienu jintużaw fix-xogħol tagħhom bħala kuntratturi iżda meta huma waqfu minn dan ix-xogħol, huma bdew ibiegħu materjal inkluż dawn il-pajpijiet li jinżammu fil-maħzen, mertu ta' din il-kawża.

Fil-kawża fl-ismijiet Galea et vs. Vella, deciza mill-Qorti tal-Appell (Inferjuri) fl-24 ta' Marzu, 2000, gie imfisser li "Waqt li l-esistenza o meno tista' tkun element ta' prova rilevanti biex tistabilixxi l-użu jew in-non-użu tal-fond, li l-prova konvincenti ta' dak li effettivament ikun qed jiġri fir-rigward ta' dan l-uso li hi determinanti għall-ġudizzju tal-Qorti biex tistabilixxi jekk it-talba għar-ripreża tal-fond fuq din il-kawzali kienitx jew le ġustifikata". (ara ukoll 'Zerafa vs Xuereb' mill-Qorti tal-Appell (Inferjuri) fit-13 ta' Jannar, 1998).

*Indubitant, maħzen, għalkemm għandu jittieħed fil-kuntest tad-definizzjoni tal-kelma "ħanut", u allura fond konness ma' negozju (**Kollez. Vol. XXXVI P I p 40**), b'danakollu mhux mistenni li dan jinfetaħ bilfors ta' kuljum iżda bħal f'dan il-każ meta l-kerrej ikollu bżonn jiritira minnu xi oġġetti għall-ħtigijiet ta' negozju tiegħu.*

F'dan il-kuntest, rebus sic stantibus, ma jistax raġonevolment jingħad li kien hemm abbandun ta' attività mill-fond u li allura jokkorru l-estremi meħtieġa biex tiġi awtorizzata r-ripreża tal-fond mis-sid;

In oltre, l-Bord jirrileva li fond kummerċjali mhux neċessarjament jimplika illi l-post kellu joffri servizz dirett lill-klijenti ġjaladarba "store" hu ukoll kummerċjali jekk ikun attinenti għan-negozju. Dan allavolja ma jinfetaħx ta' kuljum jew biex iservi direttament lill-klijentela.

Applikat dan it-tagħlim għal każ de quo dak li effettivament irid jiġi determinat u deċiż hu jekk il-provi prodotti kienux iwasslu għall-konvinċiment meħtieġ biex il-ġudikant jikkonkludi illi l-inkwilini tal-fond ma kienux qed jagħmlu użu minnu. Biex jirnexxi f'dan ir-rikorrenti ħtieġilhom jipprovaw ukoll illi l-inkwilini tagħhom ma kienu qegħdin jagħmlu l-ebda attività tax-xorta kummerċjali mill-fond, u dan għal żmien twil. B'hekk setgħet tiġi legittimata t-talba tagħhom li kien hemm abbandun mill-inkwilini tagħhom.

Il-Qorti eżaminat bir-reqqa l-provi avvanzati mill-kontendenti u meta attribwitilhom il-piż li kien jimmeritahom ma sabetx illi kien hemm dak l-abbandun ta' attività fih li jista' jikkwalifikah bħala tax-xorta ta' "non-uso" u li jwassal għall-estrem tat-tibdil tad-destinazzjoni. Jirriżulta mix-xhieda ta' Peter Tonna stess li huwa jiftha il-fond skont il-bżonn u tant li ġieli dam 6 xhur biex mar jiftha izda drabi oħra ġieli mar 3 darbiet f'xahar."

L-Appell

6. L-appellanta pprezentat ir-rikors tal-appell tagħha fil-25 ta' Ġunju, 2020, fejn talbet lil din il-Qorti sabiex tannulla, tħassar u tirrevoka s-sentenza appellata u tilqa' t-talbiet tagħha u tordna l-iżgumbrament tas-soċjetà appellata fi żmien qasir u perentorju li jogħgobha tiffissa din il-Qorti, bl-ispejjeż taż-żewġ istanzi kontra l-imsemmija soċjetà appellata. Tgħid li l-aggravji tagħha huma dawn: (i) il-Bord naqas milli jieħu inkonsiderazzjoni l-provi tagħha u strah biss fuq il-provi tas-soċjetà appellata; (ii) il-Bord naqas milli jimxi mal-prinċipju kostanti tal-ġbir tal-provi; (iii) il-Bord naqas milli jagħmel distinzjoni

bejn l-oġġetti mażżuna fil-fond u dawk fil-fond 205B, Triq l-Ifran, Valletta; (iv) għandu jsir riferiment għall-artikolu 1555 u għas-subartikolu 1555A(3) tal-Kodiċi Ċivili; (v) il-kerrej għandu jagħmel użu tajjeb mill-fond mikri lilu; (vi) il-provi tas-soċjetà appellata saħansitra juru li m'għadhiex tagħmel użu mill-fond; (vii) hija kienet ressqet diversi provi li juru li l-fond ma kienx qed jintuża għal snin twal; (viii) l-oneru tal-prova tal-użu kellu jkun fuq is-soċjetà appellata; (ix) l-użu sporadiku wkoll huwa ekwivalenti għal nuqqas ta' użu; (x) mhuwiex skużanti l-fatt li x-xogħol kien naqas, kif qiegħda tallega s-soċjetà appellata.

7. Is-soċjetà appellata wiegħbet fil-5 ta' Awwissu, 2020 fejn issottomettiet li fl-umli fehma tagħha s-sentenza appellata hija waħda ġusta u għalhekk għandha tiġi konfermata.

Konsiderazzjonijiet ta' din il-Qorti

8. Din il-Qorti ser tgħaddi sabiex tikkunsidra l-aggravji rispettivi mressqa mill-appellanta, u dan fid-dawl tal-konsiderazzjonijiet magħmula mill-Bord fis-sentenza appellata u tas-sottomissjonijiet magħmula mis-soċjetà appellata.

L-ewwel aggravju: [il-Bord naqas milli jieħu inkonsiderazzjoni l-provi tagħha u straħ biss fuq il-provi tas-soċjetà appellata]

9. L-appellanta ssostni li l-Bord naqas milli jikkonsidra l-provi kollha mressqa minnha, iżda straħ biss fuq dawk il-provi li ressqet is-soċjetà appellata. B'hekk il-Bord ma tax piż lix-xhieda tagħha li ddikjaraw li huma ma

kienu jaraw lil hadd diehel fil-fond u li mill-istess fond ma kien isir l-ebda bejgħ. In sostenn tal-allegazzjoni tagħha li l-fond ma kienx qed jintuża għal żmien twil rizultat ta' nuqqas ta' attività min-naħa tas-soċjetà appellata, hija tagħmel riferiment għal sentenza deċiża minn din il-Qorti, kif diversament ippreseduta, fil-20 ta' April, 2016 fl-ismijiet **Monsinjur Arcisqof, Amministratur tal-Beni tal-Entitajiet Ekklesjastiċi Djoċesani kollha f'Malta għan-nom u fl-interess tal-Veneranda Monasteru ta' Santa Skolastika, Vittoriosa vs. George Attard u b'digriet tal-1 ta' Frar 2016** l-atti ġew trasfużi f'isem Enzo Attard fil-kwalità tiegħu ta' eżekutor testamentarju tal-mejjet Lawrence Attard, u f'isem Disma Attard, Carmen Attard, Doris Attard, Maria Scanura, Frances Agius u Georgina Linwood fil-kwalità tagħhom ta' eredi tal-intimat George Attard li miet fil-mori tal-kawża.¹

10. Is-soċjetà appellata tikkontendi li dak li qiegħda tallega l-appellanta mhux minnu u l-Bord ikkonsidra l-provi kollha mressqa mill-partijiet, filwaqt li ta r-raġunijiet tiegħu fejn iddikjara li l-provi tal-appellanta ma kinux konklussivi u sodisfaċenti sabiex it-talba tagħha tiġi milqugħa.

11. Minn qari akkurat tas-sentenza, il-Qorti ssib li l-appellanta m'għandhiex raġun. Filwaqt li tosserva li s-soċjetà appellanta mhix qiegħda tindika liema mill-provi tagħha ġew skartati, il-Qorti tgħid li kif sewwa tirrileva s-soċjetà appellata, il-Bord ikkonsidra wkoll dak li qalu x-xhieda li tressqu mill-imsemmija appellanta, għalkemm skont id-diskrezzjoni tiegħu u mbagħad għadda sabiex iddeċieda li skont il-provi mressqa mill-kontendenti, ma kienx

¹ App. Inf. 6/2006.

jirrizulta li kien hemm l-abbandun tal-attività li tista' tigi msejha nuqqas ta' użu.

It-tieni aggravju: [il-Bord naqas milli jimxi mal-prinċipju kostanti tal-ġbir tal-provi li huma ta' ordni pubbliku]

12. L-appellanta meta tgħaddi għat-tieni aggravju tagħha, tgħid li l-Bord naqas milli jimxi skont il-prinċipju kostanti tal-ġbir tal-provi li huma ta' ordni pubbliku. Tirrileva li filwaqt li giet ipprezentata risposta waħda, is-soċjetà appellata tħalliet tressaq il-provi tagħha darbtejn u saħansitra pprezentat żewġ noti ta' sottomissjonijiet separati. Tispjega li filwaqt li fis-seduta tas-27 ta' Frar, 2018 waħda mill-avukati difensuri tas-soċjetà appellata kienet għalqet il-provi, il-Bord iddeċieda li l-avukat difensur l-oħra kellha tkompli billi tressaq il-provi tagħha.

13. Is-soċjetà appellata min-naħa tagħha tgħid li s-soċji fis-soċjetà appellata kienu mill-bidu nett iddikjaraw li kull wieħed minnhom kien ser ikollu r-rappreżentant legali tiegħu. Fi kwalunkwe każ huma kellhom kull dritt li jipprezentaw il-provi separatament minn xulxin u wara kollox is-soċju George Tonna kien ġie konċess seduta waħda biss sabiex iressaq il-provi tiegħu. Issostni li l-ġbir tal-provi sar b'mod korrett u ma kien hemm l-ebda raġuni għaliex is-soċji ma setgħux iressqu l-provi separatament.

14. Il-Qorti ssib li r-risposta tas-soċjetà appellata kienet verament waħda, iżda ffirmata minn żewġ avukati li sussegwentement waqt il-proċeduri quddiem il-Bord dejjem dehru flimkien jew separatament in rappreżentanza

tas-soċjetà appellata. Jirrizulta mill-verbal tas-seduta tal-21 ta' Mejju, 2012 li ż-żewġ avukati kienu fil-fatt qegħdin jippatroċinaw iż-żewġ soċji rispettivi tas-soċjetà appellata, u dik baqgħet is-sitwazzjoni matul il-proċeduri kollha. Meta mbagħad fis-seduta tat-3 ta' Lulju, 2018 l-avukat difensur tas-soċju George Tonna talbet sabiex dan jingħata l-opportunità li jressaq il-provi tiegħu wara li fl-istess seduta ddikjara li għalaq il-provi s-soċju l-ieħor Peter Tonna, spjegat li dawn setgħu jkunu differenti minn dawk tas-soċju l-ieħor. Fil-fatt xehed biss Peter Tonna, it-tifel tas-soċju George Tonna u b'hekk dan tal-aħħar għalaq il-provi. Meta fis-seduta tat-3 ta' Lulju, 2018 l-Bord ikkonsidra t-talba tas-soċju George Tonna, qies fost affarijiet oħra li l-pożizzjoni tas-soċji kienet ċara mill-bidu nett tal-proċeduri, u b'harsien tal-prinċipju li l-ġustizzja għandha ssir u mhux biss tidher li qiegħda ssir, huwa akkorda seduta waħda biss għall-provi tas-soċju George Tonna. Il-Qorti ma tistax ma taqbilx ma' dawn il-konsiderazzjonijiet u saħansitra qiegħda tagħmilhom tagħha. Tgħid li d-deċiżjoni tal-Bord kienet waħda ġusta u xierqa fiċ-ċirkostanzi, fejn ġie wkoll rispettata id-dritt tal-appellanta li l-proċeduri ma jitwalux bla bżonn u b'mod fieragħ. Tosserva li mhux minnu li l-provi prodotti ġew mismugħa darbtejn għaliex kienet l-ewwel darba waqt il-proċeduri li nstema' ix-xhud Peter Tonna u ma nstema' l-ebda xhud ieħor. Lanqas hija korretta l-appellanta meta tgħid li kien proprju fis-seduta tas-27 ta' Frar, 2018 meta waħda mill-avukati difensuri tas-soċjetà appellata ddikjarat l-għeluq tal-provi, għaliex dan fil-fatt seħħ fis-seduta sussegwenti tat-3 ta' Lulju, 2018.

15. Għal dawn ir-raġunijiet il-Qorti ma ssibx li l-aggravju tal-appellanta hu ġustifikat, u tiċħdu.

- It-tielet aggravju:* [il-Bord naqas milli jagħmel distinzjoni bejn l-oġġetti maħżuna fil-fond u dawk fil-fond fi Triq l-Ifran]
- Ir-raba' aggravju:* [għandu jsir riferiment għall-artikolu 1555 u għas-subartikolu 1555A(3) tal-Kodiċi Ċivili]
- Il-ħames aggravju:* [il-kerrej għandu jagħmel użu tajjeb mill-fond mikri lilu]
- Is-sitt aggravju:* [il-provi tas-soċjetà appellata saħansitra juru li m'għadhiex tagħmel użu mill-fond]
- Is-seba' aggravju:* [l-appellanta kienet ressqet diversi provi li juru li l-fond ma kienx qed jintuża għal snin twal]
- It-tmien aggravju:* [l-oneru tal-prova tal-użu kellu jkun fuq is-soċjetà appellata]
- Id-disa' aggravju:* [anki l-użu sporadiku huwa ekwivalenti għal nuqqas ta' użu]
- L-għaxar aggravju:* [mhix skużanti l-fatt li x-xogħol kien naqas kif qiegħda tallega s-soċjetà appellata]

16. Il-Qorti tqis li dawn l-aggravji għandhom jiġu kkonsidrati flimkien stante li jittrattaw proprju l-kwistjoni tal-vertenza odjerna, jiġifieri l-allegat nuqqas ta' użu tal-fond.

17. L-appellanta tissottometti li aggravju ieħor tagħha huwa li l-Bord naqas milli jagħmel distinzjoni bejn l-oġġetti maħżuna fil-fond u dawk li huma mizmuma fil-fond numru 205B, Triq l-Ifran, il-Belt Valletta, minn fejn kien

jitmexxa n-negozju tas-soċjetà appellata li huwa dak ta' *plumbing* u li illum huwa dak ta' stampar ta' djarji. Tgħid li l-imsemmija djarji m'għandhomx x'jaqsmu man-negozju tas-soċjetà appellata mill-fond inkwistjoni, li huwa mimli pajpijiet antiki tal-ħadid. L-appellanta tinsisti li mhuwiex kwalunkwe negozju li għandu jintwera li qed jiġi operat mill-fond, iżda huwa dak li huwa konness man-negozju li għalih inkera l-fond, u tiċċita silta mis-sentenza suriferita in sostenn tal-argument tagħha. Fil-każ odjern, ir-rappreżentant tas-soċjetà appellata saħansitra ddikjara li din kienet ilha 'l fuq minn għoxrin sena ma topera fis-settur tal-*plumbing* u li ilu ma jsir bejgħ mill-ħanut fi Triq l-Ifran, li għal diversi snin kien qed jiġi operat mill-Firm Peter Tonna u mhux mis-soċjetà appellata. L-appellanta tirrileva wkoll li huwa principju legali assodat li l-fond m'għandux jintuża għal skop divers minn dak li nkera għalih, u dan ukoll permezz ta' bidla tan-negozju. Ir-raba' aggravju tal-appellanta huwa li għandu jsir riferiment għall-artikolu 1555 u għas-subartikolu 1555A(3) tal-Kodiċi Ċivili, u minn hawn hija tgħaddi sabiex tiċċita diversi sentenzi ta' din il-Qorti, kif diversament ippreseduta.² Il-ħames aggravju tal-appellanta huwa li l-kerrej għandu jagħmel użu tajjeb mill-fond lilu mikri u mhux jagħmel użu minnu kif u meta jrid. Hawnhekk għal darb'oħra l-appellanta tagħmel riferiment għas-sentenza fl-ismijiet **Tabone noe vs. George Attard**. Dwar is-sitt aggravju tagħha, l-appellanta ssostni li saħansitra l-provi tas-soċjetà appellata juru li kien hemm nuqqas ta' użu tal-fond kif l-imsemmija appellanta kienet qiegħda tallega, u taċċenna fuq is-segwent: (i) l-incertezza tax-xhud Peter Tonna kif espressa fix-xhieda tiegħu tal-5 ta' Ottubru, 2017 fir-rigward tal-irċevuti ta'

² *Gilardu Camilleri et vs. Carmelo sive Charles Tonna et*, App. Ċiv., 12.01.2005; *Mary Borg vs. Invicta Limited*, App. Ċiv., 01.12.2004; *Maria Concetta Zammit Lupi et vs. Joseph La Rosa de Cristofaro*, Qorti tal-Appell 12.12.1996.

dawk l-oġġetti li nbiegħu mill-fond, b'dana li tali rċevuti kollha jindikaw 'Firm Peter Tonna', u l-aktar waħda riċenti kienet inħarġet fis-sena 2009; (ii) ix-xhieda ta' Charles Borg u ta' Alfred Mallia mressqa permezz tal-*affidavit*, kienet l-istess u kienet tirrigwarda l-attività kummerċjali li kienet titmexxa mill-fond fi Triq l-Ifran u fejn kienu qegħdin jiġu stampati d-djarji; (iii) għalkemm is-soċjetà appellata insistiet li l-pajpijiet fil-fond huma galvanizzati, hija ma ressqet l-ebda ritratt jew rapport in sostenn ta' dan. Għal dak li jirrigwarda s-seba' aggravju, l-appellanta tgħid li hija kienet ressqet diversi provi sabiex turi li l-fond inkwistjoni kien ilu ma jintuża għal diversi snin twal. Tagħmel riferiment għax-xhieda ta' Patri George Aquilina u dik ta' Raymond Bonnici u tal-Madre Prijura Suor Agnese Zammit. Tagħmel ukoll riferiment għax-xhieda tal-Perit Ramon Gauci, flimkien mar-rizultanzi tar-rapport tiegħu, u tikkritika l-mod kif il-Bord evalwa ix-xhieda tiegħu. It-tmien aggravju tal-appellanta jirrigwarda l-oneru tal-prova. Issostni li għaladarba hija ppruvat li kien hemm nuqqas ta' użu, kien jinkombi fuq is-soċjetà appellata li tipprova li hija verament tagħmel użu mill-fond, iżda dan m'għamlitux. Id-disa' aggravju tal-appellanta huwa li anki l-użu sporadiku jitqies bħala nuqqas ta' użu, u dan filwaqt li tagħmel riferiment għal diversi sentenzi in sostenn tal-argument tagħha u anki għax-xhieda ta' Peter Tonna, li turi li l-fond mhux qed jintuża b'mod regolari, kif ukoll għal dik ta' Peter Tonna bin George Tonna. L-aħħar aggravju tal-appellanta jittratta l-iskuża miġjuba mis-soċjetà appellata li l-fond ma jintużax daqstant għaliex ix-xogħol kien naqas. L-appellanta tgħid li din ma tistax tiġi aċċettata u għal darb'oħra tagħmel riferiment għas-sentenza fl-ismijiet **Tabone noe vs. George Attard**.

18. Il-Qorti għandha tgħid li l-Bord ftit li xejn ħaseb fuq il-kwistjoni ta' bejn il-partijiet sabiex iddeċieda li għandu jiċċad it-talbiet tal-appellanta. Kien xott meta stqarr li eżamina l-provi bir-reqqa u mogħtija l-piż li kien jimmeritahom, u sab li ma kienx hemm l-abbandun ta' attività ekwivalenti għal nuqqas ta' użu li jwassal għal bidla fid-destinazzjoni tal-fond. Dan filwaqt li għamel riferiment għal dak li xehed Peter Tonna li huwa jmur jiftaħ il-fond skont il-bżonn, u mhux l-ewwel darba li dam 6 xhur biex jiftaħ, iżda drabi oħra mar tliet darbiet f'xahar.

19. Is-soċjetà appellata tgħid li t-tielet aggravju ma jistax jintlaqa' għaliex l-appellanta ma kinitx ppruvat l-iskop tal-kirja, meta n-natura tal-kirja ma kinitx għiet stabbilita tul il-proseguwiment tal-kawża kif osservat mill-Bord. Tinsisti li l-prinċipju ta' nuqqas ta' użu ma jiġix applikat awtomatikament, iżda għandhom jittieħdu inkonsiderazzjoni ċ-ċirkostanzi kollha tal-każ. Il-fatt li maż-żmien kienu bdew jinbigħu prodotti relatati mal-*plumbing* u elettriku minn fond ieħor, ma kienx ifisser li kien hemm non-użu u bidla fid-destinazzjoni tal-fond li dejjem baqa' jintuża bħala maħżen. Is-soċjetà appellata tagħmel riferiment għall-ġurisprudenza in sostenn tal-argument tagħha. Tinsisti li t-teżi abbraccjata mill-appellantakienet tregi jekk il-fond kien mikri bħala ħanut u mhux bħala maħżen, iżda fil-każ odjern, kif ikkonferma l-Bord, ix-xhieda kollha, anki Peter Tonna waqt is-seduta tal-5 ta' Novembru, 2012, indikaw li l-fond kien jintuża bħala maħżen. Is-soċjetà appellata ssostni li fil-bidu hija kienet toffri s-servizz tagħha bħala kuntattur tal-*plumbing* u elettriku, iżda maż-żmien bdew jinbigħu prodotti relatati minn fond ieħor. Dan kien ixejjen l-aggravju tal-appellanta li l-prodotti miżmuma fil-maħżen kienu fil-fatt konnessi man-

negozju attiv ġestit f'fond ieħor. Fi kwalunkwe każ, mill-provi rriżulta li l-pajpijiet għandhom skop prezenti u attwali, u dan saħansitra ħareġ mix-xhieda tal-Perit Ramon Gauci li kkontradixxa r-rapport tiegħu waqt il-kontroezami, u dan kif osserva ukoll l-Bord. Is-socjetà appellata tgħid li l-fond kien jintuża skont id-domanda tax-xogħol, u dan qalu Peter Tonna waqt ix-xhieda tiegħu fis-seduta tal-5 ta' Novembru, 2012, u tissottometti li din kienet raġuni ġustifikabbli li fuqha kienet tiddependi l-frekwenza tal-attività. L-istess ikkonferma Peter Tonna waqt id-depożizzjoni tiegħu tad-9 ta' Novembru, 2019 u l-kontroezami tiegħu sussegwenti. Tirrileva li skont il-ġurisprudenza, l-insenjament legali ma kienx jeżiġi li l-fond mikri jinfetaħ kuljum, u dan tgħidu b'riferiment għas-sentenza fl-ismijiet **Giraldu Camilleri et vs. Carmelo Tonna et**, kif deċiża minn din il-Qorti diversament preseduta fit-12 ta' Jannar, 2005. Filwaqt li s-socjetà appellata tagħmel riferiment għall-prinċipju li min jallega jrid jipprova, tgħid li l-prova għandha tkun mhux biss attendibbli iżda biżżejjed sabiex il-ġudikant ikun moralment konvint li għandu jilqa' t-talba għat-tkeċċija li hija waħda estrema. Għalhekk kien jispetta lil din il-Qorti sabiex tikkonferma l-konklużjonijiet tal-Bord fejn kien ġie muri li s-socjetà appellata kienet u għadha teżercita attività kummerċjali mill-fond destinat għall-iskop ta' maħzen u permezz tar-ripreża tiegħu s-socji kienu ser jiġu ppreġudikati ferm.

20. Huwa minnu li l-Bord m'għamilx evalwazzjoni tal-attività kummerċjali li kienet qiegħda titwettaq mill-ħanut fi Triq l-Ifran, u dik li kienet qiegħda tiġi eżercitata mill-fond. Il-Qorti tqis li l-Bord m'għamilx sew għaliex dan kien neċessarju sabiex jiġi investigat l-allegat nuqqas ta' użu tal-fond li skont l-appellanta wassal għal bidla fid-destinazzjoni tal-fond. Il-Qorti tqis li din il-

kwistjoni tal-aħħar kellha tiġi investigata indipendentement minn kull attività kummerċjali li tista' tkun qiegħda tiġi eżercitata mill-ħanut fi Triq l-Ifran.

21. Kif sewwa tirrileva l-appellanta, qabelxejn għandu jiġi mistħarregg dak li tipprovi għalih il-liġi permezz tal-artikolu 1555 u tas-subartikolu 1555A(3) tal-Kodiċi Ċivili:

“1555. Jekk il-kerrej jagħmel mill-ħaġa mikrija użu xorta oħra minn dak li għalih ikun miftiehem, jew prezunt skont l-artikolu preċedenti, jew b'mod li bih jista' jgħib ħsara lil sid il-kera, sid il-kera jista', skont iċ-ċirkostanzi, jitlob il-ħall tal-kirja.”

“1555A

...

(3) Fil-każ ta' fond kummerċjali, in-nuqqas ta' użu għall-iskop kummerċjali kif joħroġ mill-kuntratt ta' kiri jitqies bħala użu ħażin tal-ħaġa mikrija skont l-artikolu 1555”.

22. Minn dawn id-dispożizzjonijiet tal-liġi joħroġ ċar li l-allegazzjoni tal-appellanta ta' nuqqas ta' użu għandha tiġi saħansitra kkonsiderata bħala użu ħażin tal-fond, li jagħti d-dritt lis-sid li jitlob li jinħall mill-kirja. Madankollu, ma jonqosx li allegazzjoni bħal din għandha titlob li l-Qorti tagħrbel sew il-provi miġjuba quddiemha, qabel ma tasal biex tiddeċiedi dwar il-penali estrema tal-iżgumbrament. Dan proprju għaliex il-prinċipju kif assodat fil-liġi tagħna mhuwiex wieħed assolut u jista' jkun il-każ li tinstab raġuni valida, bħal mard serju, li waslet sabiex l-inkwilin ma jibqax jagħmel l-istess użu frekwenti u regolari mill-fond mikri lilu. Din il-Qorti kellha l-opportunità li tistabbilixxi l-mod kif għandu jiġi adoperat dan il-prinċipju, fis-sentenza tagħha, kif

diversament preseduta, fl-ismijiet **Mary Borg vs. Invicta Ltd**³ mogħtija fl-1 ta' Diċembru, 2004, fejn qalet is-segwenti:

*“Premessi dawn il-fatti u dawk l-oħra rilevati mill-Bord, huwa ferm paċifiku illi l-premessa tan-non użu hi kawżali sostanzjalment ta' fatt. In fatti huwa prinċipju aċċettat fid-duttrina u fil-ġurisprudenza kopjuża tagħna fuq is-suġġett illi l-kerrej li ma jużax il-post ma jkunx qed jużah skont id-destinazzjoni tiegħu. Dan in bazi għall-insenjament tal-Laurent li “non si usa della cosa secondo la sua destinazione non usandone”. Ara **Kollez. Vol. XXXIV P I p 164; Vol. XXXVI P I p 141 u Vol. XLV P I p 196;***

*Cionostante din l-affermazzjoni, ġie b'danakollu ammonit illi anqas għandu jiġi minsi dak li wkoll ġie ħafna drabi osservat mill-Qrati tagħna illi l-preċitat prinċipju mhux assolut u ma joperax awtomatikament iżda, f'kull każ, għandhom jitqiesu ċ-ċirkostanzi tiegħu. Hekk ġie deċiż illi “biex in-non użu jammonta għall-użu divers hemm bżonn li jgħaddi tul ta' żmien, valutabbli skont iċ-ċirkostanzi tal-każ, u li jkun volontarju u mhux determinat minn xi ġustifikazzjoni raġonevoli” (“**Rocco Caruana - vs- Albert Cauchi**”, Appell, 6 ta' Diċembru 1968). Inghad in tema illi “l-prinċipju ma japplikax meta jkun hemm ġustifikazzjoni xierqa fiċ-ċirkostanzi partikolari tal-każ u partikolarment meta ċ-ċirkostanzi jkunu tali li, *inter alia*, verosimilment ma jagħtux lok għal dak id-deprezzament li hu abbażi ta' prinċipju”. (“**Edmund Spiteri -vs- Dr. Kalcidon Zammit**”, Appell, 16 ta' Dicembru 1968;*

*Fl-istess sens ta' dawn l-istess prinċipji huma s-sentenzi fl-ismijiet “**Alfred P. Farrugia nomine -vs- John N. Attard nomine**”, Appell, 19 ta' Mejju 1993 u “**Agnes Bezzina - vs- Albert Rizzo**”, Appell, 17 ta' Gunju 1994 fost bosta oħrajn;*

Sa reċentement din il-Qorti diversament preseduta kellha okkażjoni tispjega illi “l-fatt biss li l-intimat seta' għal xi raġuni jew oħra naqqas xi ftit l-attività kummerċjali tiegħu u allura l-fatt biss illi l-fond ma baqax jiġi użat bl-istess frekwenza, kif kien jintuża preċedentement, ma jammontax għan-non użu fis-sens tal-liġi. Is-sidien rikorrenti kellhom jissodisfaw lill-Qorti illi l-inkwilin kien effettivament abbanduna l-fond lilu mikri billi ma baqax jużah għall-iskop li għalih inkera. Prova din li tiġi newtralizzata jekk l-inkwilin da parti tiegħu jissodisfa l-Qorti li hu baqa' juża l-fond skont il-ħtieġa tan-negozju tiegħu. Dan naturalment salv dejjem li l-Qorti tkun aċċertata, kif inhi fil-każ in eżami, illi l-użu li jikkontendi li jkun qed jagħmel l-inkwilin

³ App. Inf. 96/2002PS.

tal-fond ma jkunx wiehed fittizju biex iservi sempilċement ta' paraventu biex jiggustifika l-opposizzjoni tiegħu għat-talba tas-sid biex jirriprendi l-pussess tal-fond." – *"Carmen Galea et -vs- Edwin Vella", Appell, 24 ta' Marzu 2000; (sottolinear ta' din il-Qorti)*

23. Fid-deċiżjoni tiegħu tat-12 ta' Jannar, 2012 fl-ismijiet **Rosella Vassallo vs. Frank Tanti fil-kwalità tiegħu ta' uffiċjal tal-Maleth Amateur Dramatic Club u Alec Massa bħala segretarju tal-istess Club**, il-Bord, kif diversament presedut u kif iċċitat minn din il-Qorti, wkoll diversament preseduta, fis-sentenza tagħha fl-istess ismijiet tas-6 ta' Diċembru, 2012, fisser tajjeb il-parametri tal-eżerċizzju li għandu jsir sabiex jiġi stabbilit jekk verament l-inkwilin naqas milli jagħmel użu mill-fond mikri lilu:

"Il-ġurisprudenza tgħallem illi fl-allegazzjoni ta' nuqqas ta' użu, jeħtieġ illi fl-ewwel lok jinżamm fil-mira l-użu prinċipali tal-fond u jekk, fil-każ li jirrizulta użu infrekwenti, jeħtieġ imbagħad li jkun konsiderat jekk l-użu prinċipali jirrikjedix frekwenza ta' attività/ u f'każ illi l-inattività tirrizulta, allura jokkorri ikun eżaminat jekk kienx hemm r-aġuni ġustifikabbli għal dak il-fatt."

24. Il-Qorti mill-ewwel tgħid li ma taqbilx mas-sentenza appellata, filwaqt li tirrileva li kuntrarjament għal dak li ġie kostatat mill-Bord, il-provi kollha juru li saħansitra lanqas użu sporadiku ma jirrizulta, tant hu hekk li għal snin twal l-ebda attività kummerċjali ma kienet qiegħda tiġi eżegwita mill-fond. Għalhekk il-ħames aggravju tal-appellanta huwa ġustifikat, kif inhu wkoll is-sitt, is-seba', it-tmien, id-disa' u l-għaxar aggravji tagħha, kif ser naraw. Il-Qorti issa ser tgħaddi sabiex tagħmel riferiment dawk il-provi kollha indikanti ta' dan il-fatt inkonfutabbli.

25. **Rev. Patri George Aquilina** xehed⁴ b'mod inekwivoku li "...ilni għal dawn l-aħħar tlieta u tletin sena Kappillan tal-Monasteru ta' Sant'Ursola...kemm ilni kappillan jien nista' ngħid illi qatt ma rajt dan il-fond miftuħ u fil-ħinijiet kollha⁵, ngħaddi f'diversi ħinijiet tal-ġurnata...In-nies li joqgħodu fil-vicin ta' dan il-fond ilhom jgħidulna għal snin twal, fil-fatt ħadulna rasna, biex nikruluhom il-fond u jallsuna flus tajba".

26. Kliemu huma riflessi fix-xhieda ta' **Raymond Bonnici**, *Property Manager* tal-Kurja Arċiveskovili, li qal:

"Il-fond inkwistjoni – 36, East Street, Valletta dwaru ilha ma titħallas kera 1993 u saruli diversi rapporti dwar l-istat ħazin li tinsab fih il-faccata ta' dan il-fond, dan huwa wieħed mill-propjetajiet tal-Monasterju ta' Sant'Ursola li għalhekk huwa amministrat mill-Kurja. Dawn ir-rapport waslulna tramite l-istess sorijiet li jirċievu l-ilmenti tal-ġirien, li l-post huwa dejjem maqħluq u abbandunat. Għalhekk konna qabbadna lill-perit tal-Kurja Raymond Gauci biex jagħmlilna rapport dwar dan kollu. Huwa ħejjieli rapport bil-miktub li bi ħsiebu jesebixxi f'dawn il-proċeduri u verbalment ikkonfermali li l-fond ilu ma jintuza, anke mill-kwalità ta' oġġetti li hemm fih, li huma pajpijiet antiki u għalhekk bdejna l-proċeduri quddiem dan il-Bord".⁶

27. Min-naħa tiegħu **I-Perit Ramon Gauci** xehed li fil-fond ma kien hemm xejn għajr raff b'ħafna pajpijiet tal-ħadid fuqu. Fil-fond sab ħafna trab, anki fuq il-pajpijiet u għalhekk huwa kien tal-opinjoni li l-fond kien ilu ma jintuza. Spjega li l-istess pajpijiet li ma kienx jidher li kienu ggalvanizzati, illum ma jintużawx għaliex minflok qed jintużaw il-pajpijiet tal-*plastic*.

⁴ Seduta 21.05.12, a fol. 12.

⁵ Enfażi tal-Qorti.

⁶ Enfażi tal-Qorti.

28. Fix-xhieda tiegħu s-soċju Peter Tonna⁷ kif prodott mill-appellanta, iddikjara li s-soċjetà appellata kienet tagħmel xogħol ta' kuntattur, iżda dan ix-xogħol illum ilu ma jsir bejn wieħed u ieħor għal dawn l-aħħar għoxrin sena, u minflok qed isir bejgħ mill-fond fi Triq l-Ifran. Fil-frattemp il-fond inkwistjoni qed jinżamm bħala *store* fejn jinżammu *pajpijiet* tal-ħadid li għadhom jinbigħu. Mistoqsi kemm jinfetaħ il-fond, b'mod evażiv u inkonklussiv huwa qal "*store ma jinfetaħx kuljum, store jista' jinfetaħ darbtejn f'gimgha, skont kemm ikun hemm bżonn*", u jispjega li dan jiddependi fuq il-bejgħ għaliex jista' f'xahar saħansitra ma jinbigħ xejn. Qal li huwa fil-fatt kien ilu ma jmur sitt xhur fil-fond meta ħa xi pajpijiet. Fix-xhieda tiegħu sussegwenti xehed li għalkemm huwa kien ipprometta li jesebixxi l-*accounts* tas-soċjetà appellata, dan ma kienx possibbli għaliex kien biss is-soċju l-ieħor George Tonna li kellu aċċess għalihom minħabba xi problemi ta' bejniethom fl-aħħar 35 sena minn meta miet missieru. Meta xehed⁸ għal darb'oħra in kontroezami, Peter Tonna qal li meta jinbigħ xi pajp mill-fond, huwa jagħmel użu min-numru tal-VAT tiegħu u dan huwa konfermat minn bosta rċevuti li kopja tagħhom ġew esebiti minnu⁹, u li kollha ġew maħruġa għaxar snin ilu jew iktar. Il-Qorti tqis li minn dan lanqas użu sporadiku ma rrizulta mill-provi, kif qiegħda tallega s-soċjetà appellata, kif lanqas ma tirrizulta l-ebda skużanti ġustifikabbli għan-nuqqas ta' użu tal-fond.

29. Iżda l-aktar prova iebesja kontra l-allegat użu tal-fond, ġiet prodotta mis-soċjetà appellata nnifisha. Il-Qorti ma tistax ma tosservax li fir-rikors li sar mit-

⁷ Seduta 05.11.12 a fol. 20 et seq.

⁸ Seduta 15.05.17 a fol. 118.

⁹ A fol. 122.

tfal tas-soċju George Tonna quddiem il-Qorti Ċivili (Sezzjoni ta' Ġurisdizzjoni Volontarja) għall-interdizzjoni ta' missierhom, gie dikjarat li fost l-assi li kellu missierhom kien hemm *"1/2 indiviż tal-partnership li llum il-ġurnata m'għadhiex tiffunzjona li jisimha H & G Tonna"*. Fuq digriet ta' dik il-Qorti fejn huma ntalbu sabiex *"jagħtu aktar dettalji dwar il-partnership H & G Tonna, fosthom is-sehem li għandu, il-ġid li hemm u x'tip ta' partnership hu"*, irrikorrenti wlied is-soċju George Tonna wiegħbu b'mod xott xott li *"rigward H & G Tonna li hija partnership l-esponenti jiddikjaraw illi missierhom huwa George Tonna wiegħed mill-partners però dina l-partnership ilha ma topera snin twal u ma għandhiex assi ta' valur"*. Aktar minn hekk il-Qorti ma tistax titlob għall-konferma tal-waqfien tal-attività kummerċjali li kien l-iskop tal-kirja tal-fond bħala *store*, liema skop saħansitra ddikjaratu s-soċjetà appellata stess u ma ġiex ikkontestat mill-appellanta.

30. Affaccjata b'prova daqstant ċara u inekwivoka, li ma tista' tħalli l-ebda dubju dwar l-inattività kummerċjali tas-soċjetà appellata, il-Qorti ma tarax raġuni għaliex għandha tiddelunga aktar fuq il-kwistjoni bejn il-partijiet u tqis li l-appellanta għandha kull raġun tgħid li l-fond mhux qed jintuża u titlob l-iżgumbrament tal-inkwilina soċjetà appellata.

31. Għaldaqstant il-Qorti ssib it-tielet, ir-raba', il-ħames, is-sitt, is-seba', it-tmien, id-disa' u l-għaxar aggravji tal-appellanta ġustifikati, u tilqagħhom.

Decide

Għar-raġunijiet premessi l-Qorti tiddeċiedi dwar l-appell tal-appellanta billi tilqgħu u għalhekk, filwaqt li tilqa' t-talbiet kollha tagħha u tiċhad l-eċċezzjonijiet imressqa mis-soċjetà appellata, tħassar is-sentenza appellata u tipprefriggi terminu perentorju ta' tletin (30) jum mid-data ta' din is-sentenza għall-fini ta' zġumbrament tal-imsemmija soċjetà appellata mill-fond.

L-ispejjeż tal-ewwel istanza u ta' dan l-appell huma a karigu tas-soċjetà appellata.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**